

an>

title: Need to ensure confirmed reservation in trains for Defence Personnel.

श्री ददन मिश्रा (श्रावस्ती) : सभापति महोदय, आपने मुझे शून्यकाल में एक महत्वपूर्ण विषय उठाने का अवसर दिया, इसके लिए मैं आपको धन्यवाद देता हूँ।

सभापति जी, हाल ही में हमारे एक साथी सांसद ने रेलमंत्री जी से पूछा था कि क्या हम सांसदों को ट्रेन के प्रस्थान के समय, अंतिम क्षण में, कन्फर्म ट्रेन टिकट मिलने की व्यवस्था है? जनप्रतिनिधि होने के नाते हम सभी के यात्रा कार्यक्रम अचानक ही बनते हैं, ऐसे में वर्तमान व्यवस्था में हम सभी सांसदों को वरीयता क्रम में, चार्ट तैयार होने से पहले तक सूचना देने पर उत्त श्रेणी में कन्फर्म टिकट मिल जाता है। रेल यात्रा के दौरान एवं अपने सैनिक परिवारों से बातचीत के दौरान यह जानकारी मिली कि सुदूरवर्ती क्षेत्रों में तैनाती और अंतिम समय पर छुट्टी मिलने की वजह से उनकी यात्रा के कार्यक्रम भी अचानक ही बनते हैं। ऐसी स्थिति में ज्यादातर सैन्यकर्मियों को मिलिटरी वारन्ट पर रियायती टिकट प्रतीक्षा सूची में ही मिल पाते हैं। ऐसी स्थिति में कश्मीर या पूर्वोत्तर क्षेत्र में तैनात, जब कोई सैन्यकर्मी दो-तीन दिन की यात्रा के बाद, निकटतम रेलवे स्टेशन पर देश के विभिन्न कोनों में अभि्य यात्रा के लिए पहुंचता है, तब उसकी बर्थ कन्फर्म न होने की स्थिति में उन्हें काफी दयनीय स्थिति का सामना करना पड़ता है। ऐसे में कई बार सैन्यकर्मी एवं सामान्य यात्रियों के बीच हिंसा और मारपीट तक की घटनाएं देखने को मिलती हैं। इसलिए मैं सरकार से, विशेष रूप से रेल मंत्री जी एवं रक्षा मंत्री जी से अनुरोध करता हूँ कि जल्द ही कोई ऐसी व्यवस्था बनाई जाए, जिससे सैन्य कर्मियों को उनकी मांग पर कन्फर्म आरक्षित बर्थ उपलब्ध कराई जा सके। ऐसी स्थिति में हमारे सैनिकों के जौहर को पूरा देश जब सलाम कर रहा है और पूरी दुनिया में हमारे सैनिकों के शौर्य और पराक्रम का डंका बज रहा है तो देश की सेवा में अपने घर से दूर रहते हुए ड्यूटी पर तैनात अपने वीर सैनिकों के लिए यह एक सम्मान भरा कदम होगा। धन्यवाद।

माननीय सभापति:

श्री गैरों प्रसाद मिश्र को श्री ददन मिश्रा द्वारा उठाए गए विषय के साथ संबद्ध करने की अनुमति प्रदान की जाती है।